

Kopja Informali ta' Sentenza



**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tad-29 ta' April, 2010

Citazzjoni Numru. 439/2008

OLIVE GARDENS INVESTMENTS LIMITED (C-17715)

VS

Miriam mart Kevin **FARRUGIA**, xebba Grech u Amabile
sive Billy Grech

Il-Qorti:

Rat ir-Rikors Maħluf imressaq fid-29 ta' April, 2008, li bih u għar-raġunijiet hemm imsemmija, l-kumpannija attriċi talbet li din il-Qorti (a) tikkundanna lill-imħarrkin biex jersqu għall-pubblikazzjoni tal-kuntratt relattiv għall-bejgħ favur tagħha tas-sehem ta' parti minn sebgħa ($\frac{1}{7}$) mhux maqsuma ta' biċċa art tal-kejl ta' mhux anqas minn elfejn

disa' mija u ħamsa u sittin punt tmienja metri kwadri (2,965.8 m²) li tinsab f'Marsaxlokk u li wieħed jidhol għaliha minn Triq iż-Żejtun, kif murija fil-pjanta mehmuża mal-istess Rikors Maħluf u mberfla bl-aħdar, libera u ħielsa bid-drittijiet u l-pertinenzi kollha tagħha u dan bil-patti u l-kundizzjonijiet imsemmija fl-att tal-konvenju tat-23 ta' April, 2003, u kif imfissra aħjar fl-ittra uffiċjali tagħha tal-1 ta' April, 2008; u (b) taħtar nutar biex jippubblika l-att nutarili relativ fil-jum, ħin u post li l-Qorti jogħgobha tiffissa, u wara li taħtar kuraturi biex jidhru f'isem min jonqos li jidher għall-istess kuntratt. Talbet ukoll l-ispejjeż, u żammet sħiħa kull pretensjoni tagħha li tfittex lill-parti mħarrka għad-danni;

Rat id-degriet tagħha (diversament presjeduta) tas-6 ta' Mejju, 2008, li bih appuntat il-kawża għas-smiġħ u ordnat in-notifika lill-partijiet¹;

Rat it-Twegiba Maħlufa mressqa mill-imħarrka fit-23 ta' Mejju, 2008, li biha laqgħet għall-azzjoni attriċi billi qalet li l-ftehim milħuq fl-att tal-konvenju kien skada bit-tħaddim tad-dispożizzjonijiet tal-artikolu 1357 tal-Kodiċi Ċivili, u għalhekk l-azzjoni attriċi ma setgħetx titressaq aktar u jonqos fiha l-bażi legali. Bla ħsara għal dak li ngħad, il-kumpannija attriċi ma setgħetx minn rajha u unilateralment taqtagħha li s-sitt xhur imsemmija fil-konvenju kellhom jibdew iseħħu minn dak inhar li bagħtet l-ittra uffiċjali, għaliex waħedha ma setgħetx tibdel dak li kienu ftehm u l-partijiet bejniethom, u hija ma setgħetx tibdel waħedha l-kundizzjonijiet miftehma fl-att tal-konvenju. F'kull każ, laqgħet billi qalet li l-azzjoni attriċi tressqet qabel waqtha billi, jekk wieħed joqgħod fuq dak li allegat il-kumpannija attriċi nnifisha fl-ittra uffiċjali mibgħuta minnha, is-sitt xhur kellhom jibdew jgħaddu minn dak inhar tal-ittra uffiċjali u l-azzjoni attriċi nbdiet qabel ma kien għadda dak iż-żmien;

Rat id-degriet tagħha (diversament presjeduta) tal-11 ta' Ġunju, 2008², li bih astjeniet milli tqis aktar dik il-kawża u ordnat lir-Registatur li jibgħat l-atti lil din il-Qorti oħra;

¹ Paġ. 13 tal-proċess

² Paġ. 21 tal-proċess

Rat id-degriet tal-assenjazzjoni tas-17 ta' Ġunju, 2008;

Rat id-degriet tagħha (diversament presjeduta) tat-22 ta' Ottubru, 2008³, libih u fuq talba magħmula mill-avukat tal-kumpanija attriċi waqt dak is-smiġġ, bagħtet din il-kawża quddiem il-Qorti kif presjeduta biex tinstema' flimkien mal-kawża 436/08JRM magħha konnessa;

Rat id-dikjarazzjoni magħmula mill-avukat Anġlu Farruġia waqt is-smiġġ tat-22 ta' Jannar, 2009⁴, li biha l-parti mħarrka irtirat ir-raba' eċċezzjoni tagħha (l-eċċezzjoni tal-intempestivita' tal-azzjoni attriċi), u fissret fejn ma kinitx taqbel mal-kumpanija attriċi dwar il-fatti li wasslu biex tintbagħat l-ittra uffiċjali tagħha tal-1 ta' April, 2008;

Rat id-degriet tagħha tat-22 ta' Jannar, 2009, li bih ordnat lill-parti mħarrka biex tressaq affidavit biex tfisser is-sekwenza tal-fatti kif seħħew u biex tressaq Nota ħalli tfisser aħjar ir-raġunijiet li fuqhom issejjes l-ewwel eċċezzjoni tagħha;

Rat id-degriet tagħha tat-22 ta' Jannar, 2009, li bih ordnat li l-provi u s-sottomissjonijiet imressqin mill-partijiet f'din il-kawża jkunu jgħoddu wkoll għall-kawża l-oħrajn li kienu qegħdin jinstemgħu ma' din u li kienu wkoll jirrigwardaw l-istess att ta' konvenju;

Rat l-affidavit imressaq mill-parti mħarrka⁵ li bih tfissru l-fatti li seħħew bejn id-data tal-iffirmar tal-konvenju u d-data meta l-kumpanija attriċi ressqet l-ittra uffiċjali tagħha;

Rat in-Nota spjegattiva mressqa mill-parti mħarrka skond id-degriet tat-22 ta' Jannar, 2009, biex tfisser ir-raġunijiet li fuqhom issejjes l-ewwel eċċezzjoni tagħha;

Rat id-degriet tagħha tal-4 ta' Marzu, 2009, li bih ħatret lill-Avukat Maria Dolores Gauċi bħala Assistent Ġudizzjarju

³ Paġ. 28 tal-proċess

⁴ Paġ. 33 tal-atti tal-kawża Nru 436/08JRM

⁵ Paġġ. 34 – 5 tal-atti ta' dik il-kawża

Kopja Informali ta' Sentenza

biex tisma' l-provi tal-partijiet waqt l-istadju ta' proċedura ta' smiġħ qabel il-proċess (*pre-trial*);

Rat ix-xhieda mressqa quddiem l-Assistent Ġudizzjarju;

Rat id-degriet tagħha tal-5 ta' Mejju, 2009, li bih ordnat lill-kumpannija attriċi turi li rigward il-konvenju mertu tal-kawża kienu tħarsu l-ħtiġijiet tal-Kapitolu 364 tal-Liġijiet ta' Malta, u tat żmien lill-istess kumpannija attriċi biex tressaq in-Nota ta' Sottomissjonijiet tagħha;

Rat in-Nota mressqa mill-kumpannija attriċi fis-6 ta' Mejju, 2009⁶, b'kopja tan-Notifika tal-Konvenju lill-Kummissarju tat-Taxxi Interni u kif ukoll ta' riċevuta tal-boll imħallas;

Rat in-Nota ta' Sottomissjonijiet imressqa mill-kumpannija attriċi fil-15 ta' Ġunju, 2009⁷;

Rat id-degriet tagħha tas-16 ta' Ġunju, 2009, li bih tat żmien lill-parti mħarrka biex tressaq in-Nota ta' Sottomissjonijiet tagħha;

Rat in-Nota ta' Sottomissjonijiet imressqa mill-parti mħarrka fil-31 ta' Awissu, 2009⁸, bi twegiba għal dik tal-kumpannija attriċi;

Semgħet id-dikjarazzjoni tal-avukati tal-partijiet waqt l-imsemmi smiġħ tal-21 ta' Ottubru, 2009;

Rat l-atti kollha tal-kawża u kif ukoll tal-kawżi l-oħrajn li kienu mexjin magħha;

Rat id-degriet tagħha tal-21 ta' Ottubru, 2009, li bih ħalliet il-kawża għas-sentenza;

Ikkunsidrat:

⁶ Paġ. 89 tal-proċess

⁷ Paġġ. 103 sa 115 tal-kawża 436/08JRM

⁸ Paġġ. 118 sa 121 tal-kawża 436/08JRM

Illi din hija azzjoni għal eżekuzzjoni ta' wegħda ta' xiri u bejgħ magħmula f'att ta' konvenju. Il-kumpannija attriċi kienet fteħmet mal-parti mħarrka – li għandhom bejniethom sehem wieħed minn seba' ishma mhux maqsuma ta' biċċa art li tinsab f'Marsaxlokk – biex tixtri u tikseb mingħandhom is-sehem tagħhom. Fil-konvenju kienu ssemew il-patti u l-kundizzjonijiet li tañthom kellu jsir il-bejgħ. Wara xi żmien, u minħabba li xi kundizzjonijiet miftehma baqgħu ma twettqux, il-kumpannija attriċi (minn issa 'l quddiem imsejha "OGIL") ma baqgħetx tishaq iżjed dwarhom u, b'ittra uffiċjali li baqñtet lill-parti mħarrka fl-1 ta' April, 2008, għarrfitha li kienet trid tersaq għall-pubblikazzjoni tal-kuntratt ta' bejgħ minkejja li l-kundizzjonijiet imsemmija fil-konvenju baqgħu ma seññewx u minkejja li baqgħet ma lañqitx ftehim ma' wieħed mis-sidien. Hija kienet qiegħda tirrinunzja għal dawk il-kundizzjonijiet u kienet lesta xorta wañda biex tersaq għax-xiri. Il-parti mħarrka naqset li tersaq għall-kuntratt u OGIL fetñet din il-kawża biex titlob l-eżekuzzjoni tal-wegħda magħmula favuriha;

Illi l-imħarrkin laqgħuu għal din l-azzjoni billi qalu li l-ftehim milñuq fl-att tal-konvenju kien skada bit-tñaddim tad-dispożizzjonijiet tal-artikolu 1357 tal-Kodiċi Ċivili, u għalhekk l-azzjoni attriċi ma setgħetx titressaq aktar u jonqos fiha l-baži legali. Bla ñsara għal dak li ngħad, OGIL ma setgħetx minn rajha u unilateralment taqtagħha li s-sitt xhur imsemmija fil-konvenju kellhom jibdew iseññu minn dak inhar li baqñtet l-ittra uffiċjali, għaliex wañedha ma setgħetx tibdel dak li kienu fteħmu l-partijiet bejniethom, u hija ma setgħetx tibdel wañedha l-kundizzjonijiet miftehma fl-att tal-konvenju. F'kull kañ, laqgħu billi qaluu li l-azzjoni attriċi tressqet qabel waqtha billi, jekk wieħed joqgħod fuq dak li allegat OGIL innifisha fl-ittra uffiċjali mibgħuta minnha, is-sitt xhur kellhom jibdew jgħaddu minn dak inhar tal-ittra uffiċjali u l-azzjoni attriċi nbdiet qabel ma kien għadda dak iż-żmien;

Illi l-imħarrkin irtiraw ir-raba' eċċezzjoni tagħhom waqt l-ewwel smigħ tal-*pretrial*;

Illi mill-fatti li joħorġu mill-atti tal-kawża jirriżulta li sar att ta' konvenju fit-23 ta' April, 2003⁹, bejn OGIL u l-imħarrkin għall-bejgħ ta' sehem minn sebgħa ($\frac{1}{7}$) tal-art f'Marsaxlokk li tagħti għal fuq Triq iż-Żejtun, kif imfissra fl-istess konvenju. Dan il-ftehim kien għall-prezz bir-rata ta' wieħed u għoxrin lira Maltija (Lm 21)¹⁰ għal kull metru kwadru tal-istess art. L-imħarrkin kellhom jirċievu bejniethom parti minn sebgħa ta' dik ir-rata, billi hija sid f'dik il-kwota mill-imsemmija art. F'każ li l-art kellu jirriżulta li kellha l-kejl ta' elfejn disa' mija u ħamsa u sittin punt tmienja metri kwadri, l-prezz dovut kellu jkun ta' tnejn u sittin elf mitejn u wieħed u tmenin lira Maltin u tmenin centeżmi (Lm 62,281.80)¹¹;

Illi fl-istess att ta' konvenju kienu saru xi kundizzjonijiet favur OGIL, fosthom li OGIL tixtri s-sehem li kien fadal mill-art imsemmija (Klawsola 7), li jinħarġu l-permessi tal-bini għal *terraced houses* jew appartamenti fuq l-istess art (Klawsola 8), li jinfetħu t-toroq proġettati (Klawsola 9) u li jitneħħa l-esproprju minn fuq l-istess art (Klawsola 10). Kien hemm kundizzjonijiet u patti oħrajn. Kien maħsub li tgħaddi triq ġdida mill-art milquta bl-att tal-konvenju¹²;

Illi fl-istess konvenju kien miftiehem li "*l-kuntratt finali għandu jiġi pubblikat fi żmien sitt xhur minn meta jkun hekk jista' jiġi pubblikat skond il-kundizzjonijiet kollha aktar 'il fuq stipulati*"¹³. Minbarra dan, "*il-venditur qiegħed minn issa jawtorizza lix-xerrej sabiex f'isem l-istess venditur, jagħmel dawk l-affarijiet kollha neċessarji mal-awtoritajiet kompetenti sabiex iseħħu l-kundizzjonijiet li għalihom hu soġġett dan il-konvenju*"¹⁴;

Illi l-art kienet ta' seba' sidien. Dak inhar saru sitt (6) atti ta' konvenju separati, u kien hemm sehem wieħed – rappreżentat minn Anthony Grech – li dwaru ma kienx intlaħaq ftehim;

⁹ Dok "X1", f'paġġ. 9 – 10 tal-proċess

¹⁰ Li jgħibu € 48.92 fi flus tal-lum

¹¹ Li jgħibu € 145,077.57 fi flus tal-lum

¹² Ara Dok "A", f'paġġ. 9 tal-proċess

¹³ Klawsola 11

¹⁴ Klawsola 12

Illi sa Frar tal-2004, OGIL kienet għadha fi trattativi ma' Anthony Grech biex ma jbiegħx is-sehem tiegħu mill-art sakemm ikunu għadhom fis-seħħ il-konvenji ffirmati mas-sidien l-oħrajn¹⁵;

Illi f'xi żmien matul Marzu tal-2004, s-sidien tal-art sabu l-bejgħ tagħha bi prezz aħjar u sar konvenju ieħor ma' ħaddieħor li seħħlu jneħħi d-dikjarazzjoni tal-espropriu minn fuq l-istess art¹⁶. F'Mejju tal-2004¹⁷, is-sidien qabbd u avukat biex jgħarraf lil OGIL li l-konvenju kien skada u li huma kienu jqisu rwieħhom ħielsa li jagħmlu ftehim ma' ħaddieħor. Ħamest ijiem wara¹⁸, OGIL wiegħbet b'ittra legali biex tgħarraf lis-sidien li hija kienet tqis li l-konvenji kienu għadhom fis-seħħ u li huma ma kinux ħielsa li jersqu għal ftehim li jwiegħdu li jbiegħu l-art lil ħaddieħor. OGIL ressqet ukoll talba għall-ħruġ ta' Mandat ta' Inibizzjoni kontra s-sidien¹⁹, imma b'degriet tad-9 ta' Ġunju, 2004, it-talba tagħha ma ntlagħhetx;

Illi fid-9 ta' Frar, 2006²⁰, OGIL ittransuntat l-att tal-konvenju f'att pubbliku tan-Nutar Joseph Smith La Rosa. B'ittra ufficjali mressqa fl-1 ta' April, 2008²¹, OGIL għarrfet lill-parti mħarrka li hija kienet trid tixtri s-sehem tal-art imsemmija bla ma tibqa' tisħaq aktar fuq uħud mill-kundizzjonijiet li kienu ssemew fl-att al-konvenju – sewwasew il-kundizzjonijiet 7, 8, 9 u 10 li ssemew aktar qabel – u talbet lill-istess parti intimata biex tersaq għall-pubblikazzjoni tal-kuntratt;

Illi, billi l-parti mħarrka naqset li tersaq għall-pubblikazzjoni tal-kuntratt, OGIL fetħet din il-kawża fid-29 ta' April, 2008;

Illi l-konsiderazzjonijiet legali marbutin mal-kawża tal-lum iduru fuq żewġ aspetti ewlenin. L-ewwel aspekt huwa dak li fuqu jistrieħu l-imħarrkin: jgħid jekk kemm-il darba l-konvenju ffirmat bejnhom u OGIL jistax aktar ikun eżegwit. It-tieni aspekt (li jkun mistħarreġ biss jekk kemm-il darba

¹⁵ Dok "PL1", f'paġġ. 83 – 6 tal-kawża 436/08JRM

¹⁶ Affidavit ta' Miriam Farrugia f'paġ. 34 tal-atti tal-kawża 439/08JRM

¹⁷ Dok "MFG", f'paġ. 38 tal-kawża 436/08JRM

¹⁸ Dok f'paġġ. 40 – 1 tal-kawża 436/08JRM

¹⁹ Dok "MFG1", f'paġġ. 43 sa 64 tal-kawża 436/08JRM

²⁰ Dok "X1", f'paġ. 6 tal-kawża 436/08JRM

²¹ Dok "X2", f'paġġ. 10 – 1 tal-proċess

fil-kwestjoni mqanqla mill-parti m'harrka, l-Qorti tasal biex tgħid li l-att tal-konvenju għadu jista' jkun eżegwit) hu jekk xerrej jistax jitlob lill-bejjiegħ biex jersaq għall-kuntratt jekk kemm-il darba xi kundizzjonijiet li dwarhom saret il-wegħda ta' bejgħ u xiri ma jkunux għadhom twettqu;

Illi, kif inhu logiku, l-Qorti trid l-ewwel tistħarreg **l-argument tal-parti m'harrka li l-att tal-konvenju ma għadux eżegwibbli**. Il-parti m'harrka tgħid li, minkejja li OGIL trid li tersaq għall-pubblikazzjoni tal-kuntratt, dan ma jistax isir iżjed għaliex l-att ta' konvenju li kien sar fl-2003 kien skada u għalaq. Il-parti m'harrka tibni din il-fehma fuq l-argument li OGIL ma għamlet xejn biex tara li jitwettqu l-kundizzjonijiet li taħthom sar il-konvenju. Hija tqis li din l-inattivita' min-naħa ta' min wiegħed li jixtri u li favur tiegħu kienu ddaħħlu dawk il-kundizzjonijiet, gabet magħha l-effett li l-kundizzjonijiet ma setgħux iseħħu u għalhekk il-konvenju tilef l-effikaċja tiegħu;

Illi m'hemm l-ebda dubju li l-konvenju mertu ta' din il-kawża kien suġġett għal għadd ta' kundizzjonijiet ta' sura sospensiva, minħabba li l-obbligazzjoni li jseħħ il-bejgħ kienet tiddependi minn għrajjet li kienu għadhom iridu jsseħħu u li ma kenitx haġa żgura jekk humiex se' jseħħu²². Għalhekk, qabel ma dawk il-għrajja jseħħu, l-obbligazzjoni ma teżistix. Ladarba l-partijiet ma tawx żmien sakemm dawk il-għrajja kellhom jiġru, allura kellha tgħodd ir-regola li l-kundizzjoni ma titqiesx li ma seħħitx ħlief meta huwa żgur li l-għrajja m'hijiex sejra tigr²³;

Illi ż-żewġ partijiet jaqblu li l-imsemmija kundizzjonijiet iddaħħlu fil-konvenju fl-interess u r-rieda ta' OGIL. Il-parti m'harrka kienet hija stess awtorizzat lil OGIL biex tiegħu l-passi li jidhrilha xierqa biex tara li jseħħu l-imsemmija kundizzjonijiet. Dan, fil-fehma tal-Qorti, ma jfissirx madankollu li l-parti m'harrka nnifisha kienet inħelset mir-responsabbilta' li tagħmel ukoll dak li setgħet biex tara li l-kundizzjonijiet iseħħu;

²² Art. 1063(1) tal-Kap 16

²³ Art. 1058(2) tal-Kap 16

Illi l-imħarrkin jishqu li OGIL naqset għal kollox milli tagħmel imqar l-iżgħar ħaġa biex tara li dawk il-kundizzjonijiet jitwettqu. Din l-inattivita' jistqarrha wkoll ir-rappreżentant ta' OGIL – Joseph Baldacchino – li jfisser ukoll għaliex seħħ dan. Huwa jgħid li ma kienx jagħmel l-ebda sens li jitħabat mal-awtoritajiet biex jitneħħa x-xkiel maħluq bl-imsemmija kundizzjonijiet qabel ma jkun aċċerta ruħu li OGIL tkun kisbet ukoll is-sehem tas-sid l-ieħor Anthony Grech;

Illi, fil-każ tal-lum, huwa minnu li l-partijiet fuq il-konvenju ma stabilew l-ebda żmien sakemm l-imsemmija kundizzjonijiet kellhom jitqiesu li se' jiġru jew li mhux se' jiġru. F'dan ir-rigward jgħodd dak li tipprovdi l-liġi f'każijiet bħal dawn²⁴ u l-liġi tagħmilha ċara li l-obbligazzjoni titqies mitmuma biss jekk kemm-il darba ż-żmien għall-esekuzzjoni mogħti minn Qorti fuq talba ta' xi waħda mill-partijiet, jgħaddi bla ma tkun seħħet dik il-kundizzjoni.²⁵ Il-partijiet rabtu t-tul taż-żmien tal-konvenju sewwasew ma' dak inhar li l-ġrajjet kundizzjonali jseħħu. Il-Qorti tifhem għalhekk li f'każ bħal dan l-ebda parti ma għandha tiddeciedi waħedha li dawk il-kundizzjonijiet m'humix sejrin iseħħu jew li l-obbligazzjoni tkun waqgħet għaliex għadda żmien u ma ġara xejn. F'dan ir-rigward, taqbel mas-sottomissjonijiet ta' OGIL u tqis li l-parti mħarrka ma setgħetx tarroga għaliha l-jedd li tqis li r-rabta maħluqa bil-konvenju kienet intemmet, bla ma tikseb id-dikjarazzjoni ġudizzjarja li tgħti żmien xieraq għall-eżekuzzjoni ta' dawk il-kundizzjonijiet. Huwa biss meta jgħaddi dak iż-żmien li l-partijiet jinħallu mill-obbligazzjoni li jkunu daħlu għaliha²⁶. U huwa minn dak inhar 'il quddiem li jibda jgħodd iż-żmien li l-partijiet ikunu taw għall-ħajja tal-konvenju jew, fin-nuqqas ta' żmien speċifiku mogħti, ż-żmien imsemmi fl-artikolu 1357(2) tal-Kodiċi;

Illi fid-dawl ta' dawn il-kunsiderazzjonijiet, il-Qorti hija tal-fehma li ma jistax jingħad li l-konvenju kien waqa' għal nuqqas ta' twettiq tal-kundizzjonijiet fiż-żmien miftiehem. Lanqas ma jista' jingħad li l-konvenju kien wieħed "għal

²⁴ Art. 1058(2) tal-Kap. 16

²⁵ Kumm. 15.1.1940 fil-kawża fl-ismijiet *Caruana Dingli vs Cassar Ellul et* (Kollez. Vol: XXX.iii.464)

²⁶ Ara App Ċiv. 9.10.2001 fil-kawża fl-ismijiet *John Vella noe vs Maria Regina Farrugia et* (mhix pubblikata) iċċitata estensivament mill-partijiet fin-Noti ta' Sottomissjonijiet tagħhom

dejjem bla ma jagħlaq". Il-kliem tal-klawsola 11 tal-konvenju, fil-fehma tal-Qorti, kien jagħti żmien lill-partijiet li kull waħda minnhom setgħet, bil-mezzi xierqa u mhux unilateralment, tiddetermina bla ma tħalli r-rabta maħluqa bil-konvenju ffirmit bejniethom imdendla għal dejjem. B'mod partikolari, l-Qorti ma tistax taqbel mal-argument tal-parti mħarrka²⁷ li n-nuqqas ta' tħabrik min-naħa ta' OGIL kien jissarraf f'dikjarazzjoni li l-kundizzjonijiet sospensivi imdaħħla fil-konvenju kien żgur li m'humiex se' jseħħu;

Illi dan ifisser li lanqas jgħodd l-argument tal-imħarrka li l-kundizzjonijiet li taħthom sar il-konvenju kien ċar li ma kinux se' jseħħu. Kemm hu hekk, fl-istqarrija maħlufa ta' Miriam Farrugia Grech nnifisha, intwera biċ-ċar li, għall-anqas fil-każ ta' waħda mill-imsemmija kundizzjonijiet (dik dwar l-art suġġetta għall-espropriu), tali kundizzjoni seħħet saħansitra qabel ma tressqet l-ittra uffiċjali minn OGIL;

Illi b'rabta ma' dawn il-konsiderazzjonijiet, lanqas ma jidher li hu attendibbli l-argument tal-imħarrka li l-ħajja miftehma tal-konvenju kienet dik ta' sitt xhur li bdew b'seħħ minn dak inhar li kien iffirmit²⁸;

Illi għalhekk, il-Qorti qegħda tasal għall-fehma li, saż-żmien li tressqet l-ittra uffiċjali minn OGIL u wkoll sa ma nfetħet din il-kawża, l-konvenju ffirmit bejn OGIL u l-parti mħarrka kien għadu fis-seħħ;

Illi ladarba t-tieni eċċezzjoni tal-imħarrkin hija marbuta sfiq mal-ewwel waħda (tant li fin-Nota ta' Sottomissjonijiet tagħha hija tgħid li "dak li ngħad fuq japplika wkoll għal din l-eċċezzjoni"²⁹), il-Qorti qiegħda tasal għall-istess fehma u sejra tiċħadha;

Illi ladarba l-Qorti sabet li l-konvenju għadu fis-seħħ, jeħtieġ li tgħaddi biex tistħarreg il-kwestjoni jekk xerrej jistax jitlob lill-bejjiegħ biex jersaq għall-kuntratt jekk

²⁷ Par. 5 tan-Nota ta' Sottomissjonijiet tagħha

²⁸ Par. 6 tan-Nota ta' Sottomissjonijiet tagħha

²⁹ Par. 9 tan-Nota ta' Sottomissjonijiet tagħha

kemm-il darba xi kundizzjonijiet li dwarhom saret il-wegħda ta' bejgħ u xiri ma jkunux għadhom twettqu. Fi kliem ieħor, il-Qorti sejra tqis **jekk xerrej jistax jirrinunzja għall-kundizzjonijiet imdaħħlin f'konvenju u jitlob li jsir il-bejgħ;**

Illi fil-każ tal-lum, OGIL għamlitha ċara li, minkejja li sa dak inhar li fetħet il-kawża ma kienx seħħilha tasal fi ftehim ma' Anthony Grech u ma kinux twettqu l-kundizzjonijiet sospensivi li ddaħħlu fil-konvenju bħala kundizzjoni biex jista' jsir il-bejgħ, hija kienet iddikjarat li kien fi ħsiebha tirrinunzja għal uħud minnhom u tersaq għall-kuntratt daqs li kieku dawk il-kundizzjonijiet ma kienu saru qatt;

Illi, kif diġa ssemma aktar qabel, huwa aċċettat mill-partijiet kollha fil-kawża li l-imsemmija kundizzjonijiet iddaħħlu fil-konvenju fuq rieda u għall-benefiċċju ta' OGIL. Il-kwestjoni bejn il-partijiet hi jekk OGIL setgħetx tirrinunzja għalihom minn rajha u unilateralment (kif OGIL tgħid li għandha jedd tagħmel) jew jekk kienx meħtieġ li rrinunzja ssir bil-qbil tal-partijiet kollha li dehru fuq il-konvenju (kif trid il-parti mħarrka), ladarba l-konvenju huwa wieħed bilaterali;

Illi l-Qorti hija tal-fehma li fejn kundizzjonijiet sospensivi f'att ta' konvenju jkunu saru fl-interess ta' u biex iħarsu lill-parti li tkun wiegħdet li tikseb il-ħaġa li sejra tinbiegħ, ma hemm xejn x'izomm lil dik l-istess parti li tagħzel – sakemm il-konvenju jkun għadu fis-seħħ – li xorta waħda tersaq għall-kuntratt tal-bejgħ minkejja li dawk il-kundizzjonijiet ma jkunux għadhom graw. Dan jingħad għaliex, fir-rigward ta' kundizzjonijiet bħal dawk, il-parti tkun kreditriċi ta' dik l-obbligazzjoni u huwa jedd inaljenabbli ta' kull kreditur ta' obbligazzjoni bħal dik li jagħzel li ma jibqax jinsisti aktar dwarha, l-izjed fejn l-obbligazzjoni tkun waħda "*de ineundo contractu*"³⁰. B'mod partikolari, l-Qorti hija tal-fehma wkoll li r-rieda tal-parti l-oħra li tkun wiegħdet li tbiegħ m'hijiex meħtieġa biex dan iseħħ³¹ u li lanaqs tista' tiegħu vantaġġ mill-fatt li l-

³⁰ App. Ċiv. 11.3.1957 fil-kawża fl-ismijiet *Xuereb vs Muscat et* (Kollez. Vol: XLI.i.147)

³¹ App. Ċiv. 31.5.2004 fil-kawża fl-ismijiet *Paul Scicluna vs E.T. Mons Nikol Cauchi noe et*

kundizzjoni tkun għadha sospiża fejn dik il-kundizzjoni tkun saret b'mod ewlieni fl-interess tal-parti l-oħra³²

Illi qagħda bħal din ma tistax titqabbel mal-każ fejn parti waħda tiddel xi kundizzjonijiet miftehmin fl-att tal-konvenju, għaliex hawn il-qagħda hija ta' rinunzja għal xi kundizzjoni u safejn tali rinunzja tkun tirrigwarda biss kundizzjoni jew ċirkostanza li tkun saret għall-benefiċċju tal-parti li tiffinunzja għaliha. Fi kliem ieħor, ir-rinunzja ma tridx tkun dwar kundizzjoni li tkun saret għall-benefiċċju tal-parti l-oħra;

Illi mill-fatti li joħorġu mill-atti ta' din il-kawża, u ladarba din il-Qorti waslet għall-fehma li l-konvenju mertu ta' l-kawża għadu ma skadiex, OGIL kellha kull dritt li tagħzel li tiffinunzja għall-kundizzjonijiet partikolari minnha msemmija fl-ittra uffiċjali tagħha lill-imħarrka. Dan qed jinftiehem ukoll bil-konsegwenzi u riskju li OGIL stqarret li lesta li tidhol għalihom minħabba rinunzja bħal din;

Illi fid-dawl ta' dawn il-konsiderazzjonijiet, il-Qorti ssib li lanqas it-tielet eċċezzjoni ma hija msejsa fid-dritt u sejra tiċhadha. Dan ifisser ukoll li l-ewwel talba attriċi hija mistħoqqa u sejra tilqagħha;

Illi ladarba sejra tintlaqa' l-ewwel talba, isegwi li t-tieni talba attriċi sejra tintlaqa' wkoll għaliex tintrabat mal-ewwel talba u hija konsegwenzjali għaliha;

Għal dawn ir-raġunijiet il-Qorti qiegħda taqta' u tiddeċiedi l-kawża billi:

Tiċhad l-eċċezzjonijiet tal-imħarrka billi m'humix mistħoqqa fil-fatt u fid-dritt;

Tilqa' l-ewwel talba attriċi u tordna lill-imħarrkin jersqu għall-pubblikazzjoni tal-kuntratt nutarili għall-bejgħ tas-sehem tiegħu ta' parti minn sebgħa ($\frac{1}{7}$) mhux maqsuma mill-art tal-kejl ta' mhux anqas minn elfejn disa' mija u ħamsa u sittin punt tmienja metri kwadri (2,965.8 m²) li

³² Mag. (Għ) AE 27.10.2009 fil-kawża fl-ismijiet *Paul Pisani pro et noe vs Maurice Borġ et* (mhix appellata)

Kopja Informali ta' Sentenza

tinsab f'Marsaxlokk u li wieħed jidhol għaliha minn Triq iż-
Żejtun, kif murija fil-pjanta mehmuża mal-istess Rikors
Mañluf u mberfla bl-añdar, libera u ñielsa bid-drittijiet u l-
pertinenzi kollha tagħha u dan bil-patti u l-kundizzjonijiet
imsemmija fl-att tal-konvenju tat-23 ta' April, 2003, u kif
imfissra añjar fl-ittra uffiċjali tagħha tal-1 ta' April, 2008;

Tilqa' t-tieni talba attriċi u tañtar lin-Nutar Joseph Smith
La Rosa biex jippubblika l-att nutarili relattiv ta' bejgħ tal-
imsemmi sehem mill-art hekk imfissra lill-kumpannija
attriċi fil-jum, fil-ñin u fil-post li hija għandha tiffissa wara
talba li ssirilha mill-imsemmi nutar hekk mañtur;

Għall-finijiet tal-istess tieni talba tañtar lill-Avukat
Michael Spiteri bñala kuratur biex jidher f'isem min jonqos
li jersaq għall-pubblikazzjoni tal-istess att nutarili; u

Tikkundanna lill-imñarrkin biex, flimkien u solidalment
bejniethom, iñallsu l-**ispejjeż tal-kawża** magħduda dawk
tal-kuratur deputat mañtur bis-sañña ta' din is-sentenza.

Moqrija

< **Sentenza Finali** >

-----TMIEM-----